



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະພາປະຊາຊົນແຂວງໄຊຍະບູລີ

ເລກທີ 34/ສພຂ.ຊຍ
ໄຊຍະບູລີ, ວັນທີ 21 ທັນວາ 2021

ມະຕິ

**ກອງປະຊຸມສະພາປະຊາຊົນແຂວງໄຊຍະບູລີ
ວ່າດ້ວຍການຮັບຮອງເອົາ ບົດລາຍງານຜົນການກວດກາຕາມຜົນກວດສອບ
ປະຈຳປີ 2019, ບົດສະຫຼຸບການເຄື່ອນໄຫວວຽກງານ ປະຈຳປີ 2021 ແລະ ທິດທາງ
ແຜນການ ປະຈຳປີ 2022 ຂອງອົງການກວດກາລັດແຂວງ**

- ອີງຕາມ ລັດຖະທຳມະນູນແຫ່ງ ສປປ ລາວ ສະບັບປັບປຸງ ປີ 2015 ມາດຕາ 77 ສິດ ແລະ ໜ້າທີ່ ຂອງ ສະພາປະຊາຊົນຂັ້ນແຂວງ;
- ອີງຕາມ ກົດໝາຍ ວ່າດ້ວຍການປັບປຸງບາງມາດຕາ ຂອງກົດໝາຍວ່າດ້ວຍສະພາແຫ່ງຊາດ ແລະ ສະພາ ປະຊາຊົນຂັ້ນແຂວງ ສະບັບເລກທີ 82/ສພຊ, ລົງວັນທີ 30 ມິຖຸນາ 2020, ມາດຕາ 12 ຂໍ້ 2.6 ແລະ ມາດຕາ 59 ຂໍ້ 2;
- ອີງຕາມ ບົດລາຍງານຂອງອົງການກວດກາລັດແຂວງ ສະບັບເລກທີ 872/ອກລ.ຊຍ, ລົງວັນທີ 25 ທັນວາ 2021.

ຜ່ານການຄົ້ນຄວ້າ ຢ່າງເລິກເຊິ່ງ ແລະ ກວ້າງຂວາງ ຕໍ່ບົດລາຍງານຜົນການກວດກາຕາມຜົນກວດສອບ ປະຈຳ ປີ 2019, ບົດສະຫຼຸບການເຄື່ອນໄຫວວຽກງານ ປະຈຳປີ 2021 ແລະ ທິດທາງແຜນການ ປະຈຳປີ 2022 ຂອງ ອົງການກວດກາລັດແຂວງ ໃນກອງປະຊຸມສະໄໝສາມັນ ເທື່ອທີ 2 ຂອງສະພາປະຊາຊົນແຂວງ ຊຸດທີ II.

ກອງປະຊຸມຕົກລົງ:

**ມາດຕາ 1 ຮັບຮອງເອົາ ບົດລາຍງານການເຄື່ອນໄຫວວຽກງານ ປະຈຳປີ 2021 ແລະ ການຕິດຕາມ ຊຸກຍູ້ ການແກ້
ໄຂຜົນການກວດກາ ຕາມຜົນການກວດສອບ.**

ກອງປະຊຸມ ສະແດງຄວາມຊື່ມເຊີຍ ຕໍ່ອົງການກວດກາລັດແຂວງ ທີ່ໄດ້ເອົາໃຈໃສ່ ຈັດຕັ້ງປະຕິບັດ ແຜນການເຄື່ອນໄຫວວຽກງານ ປະຈຳປີ 2021 ຂອງຕົນໃນເງື່ອນໄຂສະພາບຄວາມຫຍຸ້ງຍາກດ້ານເສດຖະກິດ- ການເງິນ, ການແຜ່ລະບາດຂອງພະຍາດ COVID-19, ແຕ່ກໍ່ສາມາດຍາດໄດ້ຜົນສຳເລັດຫຼາຍດ້ານ ເປັນຕົ້ນ: ຕິດຕາມ-ກວດກາຊຸກຍູ້ ຄະນະປະສານງານຂັ້ນແຂວງແກ້ໄຂຜົນຂອງການກວດສອບ ຕາມມາດຕະການ ແລະ ການແນະນຳຂອງອົງການກວດສອບປະຈຳພາກເໜືອ, ຕາມມະຕິສະພາປະຊາຊົນແຂວງ ສະບັບເລກທີ 03/

ສພຂ, ວັນທີ 5 ມັງກອນ 2021 ຈຳນວນ 17 ກໍລະນີ, ໃນນັ້ນ: ໄດ້ຮັບການປັບປຸງແກ້ໄຂຂາດຕົວມີ 3 ກໍລະນີ ບັນຫາທີ່ໄດ້ປັບປຸງແກ້ໄຂແຕ່ຍັງບໍ່ທັນຂາດຕົວມີ 14 ກໍລະນີ;

ກອງປະຊຸມ ເຫັນວ່າ ຍັງມີບາງດ້ານທີ່ຈະຕ້ອງໄດ້ເອົາໃຈໃສ່ປັບປຸງແກ້ໄຂ ເປັນຕົ້ນ: ການເຜີຍແຜ່ ກົດໝາຍ ວ່າດ້ວຍການກວດກາລັດ ແລະ ນິຕິກຳໃຕ້ກົດໝາຍທີ່ກ່ຽວຂ້ອງ ໃນຂົງເຂດຂອງຕົນ ບໍ່ທັນກວ້າງຂວາງ ແລະ ທົ່ວ ເຖິງ, ການດຳເນີນການກວດກາຕາມຜົນການກວດສອບ ແລະ ການແກ້ໄຂຜົນຂອງການກວດກາ ຍັງຊັກຊ້າ ແກ່ຍາວ ແລະ ຫຼາຍກໍລະນີບໍ່ຂາດຕົວ.

ມາດຕາ 2 ຮັບຮອງເອົາ ທິດທາງແຜນການເຄື່ອນໄຫວວຽກງານ ປະຈຳປີ 2022

ກອງປະຊຸມ ເຫັນດີເປັນເອກະພາບ ຕໍ່ທິດທາງແຜນການເຄື່ອນໄຫວວຽກງານ ປະຈຳປີ 2022 ຂອງ ອົງການກວດກາລັດແຂວງ, ເປັນຕົ້ນແມ່ນ: ກໍລະນີທີ່ຍັງຄ້າງ, ແກ້ຍາວມາຫຼາຍປີ ແລະ ກໍລະນີທີ່ເກີດຂຶ້ນໃໝ່ ທີ່ຈະຕ້ອງໄດ້ຮັບການຊຸກຍູ້ ປັບປຸງແກ້ໄຂ ໃຫ້ຂາດຕົວໃນຕໍ່ໜ້າ ຈຳນວນ 19 ກໍລະນີ; ໃນນັ້ນ: ສິກປີ 2015-2016 ຍັງຄ້າງ 6 ກໍລະນີ, ປີ 2017 ຍັງຄ້າງ 3 ກໍລະນີ, ປີ 2018 ຍັງຄ້າງ 4 ກໍລະນີ, ປີ 2019 ຍັງຄ້າງ 1 ກໍລະນີ ແລະ ກໍລະນີທີ່ກວດສອບພົບເຫັນ ຈາກຜົນການກວດສອບບົດສະຫຼຸບຂາດຕົວການຈັດຕັ້ງປະຕິບັດ ແຜນງົບປະມານແຫ່ງລັດຂອງແຂວງ ປະຈຳປີ 2020 ຈຳນວນ 5 ກໍລະນີຄື: (1) ການຄຸ້ມຄອງລາຍຈ່າຍເງິນແຮ ທ້ອງຖິ່ນ (2) ການຄຸ້ມຄອງການອອກໃບຢັ້ງຢືນສິ່ງແວດລ້ອມ (3) ການຄຸ້ມຄອງເງິນຄ່າຊັບພະຍາກອນ, ຄ່າ ສຳປະທານ, ເງິນກອງທຶນພັນທະນາ (4) ການຄຸ້ມຄອງເງິນຄ່າປະກັນໂຄງການ ແລະ (5) ການສະຫຼຸບ, ຕິດຕາມການຊຳລະໂຄງການລົງທຶນຂອງລັດ;

ເພື່ອຮັບປະກັນໃຫ້ແກ່ການຈັດຕັ້ງປະຕິບັດແຜນການດັ່ງກ່າວ, ໃຫ້ໄດ້ຮັບຜົນສຳເລັດຕາມຈຸດປະສົງ ແລະ ລະດັບຄາດໝາຍ ຂອງປະຊຸມສະໜິໃຫ້ເອົາໃຈໃສ່ດັ່ງນີ້:

- 1) ປັບປຸງກົນໄກປະສານງານ ລະຫວ່າງອົງການກວດກາລັດແຂວງ ກັບ ອົງການກວດສອບປະຈຳພາກເໜືອ, ສະພາປະຊາຊົນແຂວງ ແລະ ພາກສ່ວນທີ່ກ່ຽວຂ້ອງໃຫ້ມີຄວາມກົມກຽວ ແລະ ຄ່ອງຕົວຫຼາຍຂຶ້ນກວ່າ ເກົ່າ ໂດຍສະເພາະ ການແລກປ່ຽນບົດຮຽນ, ການສະໜອງຂໍ້ມູນ ແລະ ເຂົ້າຮ່ວມແກ້ໄຂຜົນການກວດກາ ທີ່ຄ້າງຄາໃນໄລຍະຟ່າມກາ ໃຫ້ມີຜົນສຳເລັດຫຼາຍຂຶ້ນ;
- 2) ສືບຕໍ່ສ້າງຄວາມເຂັ້ມແຂງໃຫ້ພະນັກງານ ຂອງອົງການກວດກາລັດແຂວງ ໃຫ້ມີຄວາມຮູ້ດ້ານວິຊາ ສະເພາະທີ່ໜັກແໜ້ນ ແລະ ແນ່ນອນ, ເປັນມືອາຊີບ ເພື່ອຕອບສະໜອງຄວາມຮຽກຮ້ອງຕ້ອງການ ຂອງວຽກງານ ກວດກາໃນໄລຍະໃໝ່ ໃຫ້ມີຜົນສຳເລັດ ແລະ ຄຸນນະພາບສູງກວ່າເກົ່າ;

ມາດຕາ 3 ຮັບຮອງເອົາ ມາດຕະການຈັດຕັ້ງປະຕິບັດ ແຜນການເຄື່ອນໄຫວປະຈຳປີ 2022

ເພື່ອຮັບປະກັນ ການຈັດຕັ້ງປະຕິບັດແຜນການເຄື່ອນໄຫວວຽກງານ ຂອງ ອົງການກວດກາລັດແຂວງ ໃຫ້ໄດ້ຮັບຜົນສຳເລັດ ຕາມຈຸດປະສົງ ແລະ ລະດັບຄາດໝາຍ, ກອງປະຊຸມສະໜິບາງມາດຕະການເພີ່ມເຕີມ ດັ່ງນີ້:

- ເອົາໃຈໃສ່ຊີ້ນຳ ເປົ້າໝາຍທີ່ຖືກກວດກາ ແກ້ໄຂຜົນການກວດກາຕາມຜົນການກວດສອບ ຕາມບົດ ສະຫຼຸບຜົນການກວດກາ ທີ່ໄດ້ຕົກລົງເອກະພາບ ແລະ ລົງລາຍເຊັນຮ່ວມກັນແລ້ວໃຫ້ ເຂັ້ມງວດ ແລະ ຂາດຕົວ;
- ຊີ້ນຳຂະແໜງການຂັ້ນແຂວງ, ເມືອງ ໃຫ້ເອົາໃຈໃສ່ຮ່ວມມື, ປະສານສົມທົບ, ອຳນວຍຄວາມສະກວກ, ສະ ໜອງເອກະສານ, ຂໍ້ມູນທີ່ຈຳເປັນ ເຂົ້າຮ່ວມວຽກງານກວດກາລັດແຂວງ ຢ່າງຕັ້ງໜ້າ; ສະໜອງງົບປະມານ ທີ່ຈຳເປັນໃຫ້ອົງການກວດກາລັດແຂວງໄດ້ເຄື່ອນໄຫວວຽກງານກວດກາຕາມຜົນການກວດສອບ.

- ເປັນເຈົ້າການຄົ້ນຄວ້າ, ເຊື່ອມຊຶມ ແລະ ຜັນຂະຫຍາຍ ມະຕິກອງປະຊຸມສະໄໝສາມັນ ເທື່ອທີ 2 ຂອງ ສະພາປະຊາຊົນແຂວງ ຊຸດທີ II ໃຫ້ເປັນແຜນງານ, ໂຄງການ ແລະ ກິດຈະກຳ ຊີ້ນຳການຈັດຕັ້ງປະຕິບັດຕາມພາລະບົດບາດ, ສິດ ແລະ ໜ້າທີ່ ໃຫ້ມີປະສິດທິຜົນ;
- ຍົກສູງຄວາມຮັບຜິດຊອບໜ້າທີ່ການເມືອງ, ຈັນຍາບັນ, ຈັນຍາທຳ, ນຳໃຈບໍລິສຸດ ສັດຊື່ ແລະ ນຳໃຈຮັບໃຊ້ປະຊາຊົນ ຂອງພະນັກງານ ອົງການກວດກາລັດແຂວງ, ຈັດຕັ້ງປະຕິບັດ ສິດ ແລະ ໜ້າທີ່ ຕາມທີ່ໄດ້ກຳນົດໄວ້ໃນກົດໝາຍຢ່າງເຂັ້ມງວດ;
- ເພີ່ມທະວີການຕິດຕາມ ແລະ ຊຸກຍູ້ ແກ້ໄຂຜົນການກວດກາຕາມຜົນການກວດສອບ ໃຫ້ເຂັ້ມງວດ, ຂາດຕົວ ແລະ ສຳເລັດໂດຍໄວ; ໃນກໍລະນີ ມີການລະເມີດທາງແຝງ ຫຼື ອາຍາ ຕ້ອງສົ່ງສຳນວນເອກະສານກວດກາ ໃຫ້ພາກສ່ວນທີ່ກ່ຽວຂ້ອງ ຫຼື ອົງການໄອຍະການປະຊາຊົນ ຮ້ອງຟ້ອງຕໍ່ສານປະຊາຊົນ ຕາມກົດໝາຍວ່າດ້ວຍການກວດກາລັດ ມາດຕາ 23, 24 ແລະ 25.
- ສືບຕໍ່ປະສານສົມທົບ ກັບອົງການກວດສອບປະຈຳພາກເໜືອ ໃຫ້ເລິກເຊິ່ງ, ມີຄວາມກົມກຽວ ແລະ ຄ່ອງຕົວຫຼາຍຂຶ້ນກວ່າເກົ່າ, ໂດຍສະເພາະການແລກປ່ຽນບົດຮຽນ, ການສະໜອງຂໍ້ມູນ ແລະ ເຂົ້າຮ່ວມແກ້ໄຂຜົນການກວດກາ ທີ່ຍັງຄ້າງໃນໄລຍະຜ່ານມາໃຫ້ຂາດຕົວ ແລະ ສຳເລັດໂດຍໄວ.
- ເພີ່ມທະວີການຕິດຕາມກວດກາ ແລະ ຊຸກຍູ້ການຈັດຕັ້ງປະຕິບັດວຽກງານຈຸດສຸມຂອງວຽກງານກວດກາລັດແຂວງ ແລະ ຊຸກຍູ້ການແກ້ໄຂຜົນການກວດກາຕາມຜົນການກວດສອບ ຢ່າງເຂັ້ມງວດ, ຂາດຕົວ ແລະ ສຳເລັດໂດຍໄວ;
- ຕິດຕາມກວດກາ ຄວາມສອດຄ່ອງ ແລະ ຄວາມສັກສິດໃນການຈັດຕັ້ງປະຕິບັດກົດໝາຍ ແລະ ນິຕິກຳໃຕ້ກົດໝາຍທີ່ ຕິດພັນກັບວຽກງານກວດກາ ພ້ອມທັງຊຸກຍູ້ອົງການປົກຄອງແຂວງ, ເມືອງ ອຳນວຍຄວາມສະດວກ ໃຫ້ແກ່ການເຄື່ອນໄຫວວຽກງານກວດກາ ໃຫ້ມີປະສິດທິພາບ, ປະສິດທິຜົນ.

ມາດຕາ 4 ການຈັດຕັ້ງປະຕິບັດ.

1. ມອບໃຫ້ ອົງການກວດກາລັດແຂວງ ເປັນເຈົ້າການຈັດຕັ້ງປະຕິບັດ ມະຕິສະບັບນີ້ ຢ່າງເຂັ້ມງວດ;
2. ມອບໃຫ້ ອົງການປົກຄອງແຂວງ ຊີ້ນຳບັນດາພະແນກການຂອງແຂວງ ແລະ ອົງການປົກຄອງເມືອງ ຈັດຕັ້ງປະຕິບັດມະຕິສະບັບນີ້ ຢ່າງເຂັ້ມງວດ;
3. ມອບໃຫ້ ຄະນະປະຈຳສະພາປະຊາຊົນແຂວງ, ສະມາຊິກສະພາແຫ່ງຊາດ ປະຈຳເຂດເລືອກຕັ້ງທີ 7 ບັນດາຄະນະກຳມະການ, ສະມາຊິກສະພາປະຊາຊົນແຂວງປະຈຳເຂດເລືອກຕັ້ງເມືອງ ສືບຕໍ່ຊຸກຍູ້ ແລະ ດຳເນີນການ ຕິດຕາມກວດກາ ການຈັດຕັ້ງປະຕິບັດມະຕິສະບັບນີ້ ຕາມພາລະບົດບາດ, ຂອບເຂດສິດ ແລະ ໜ້າທີ່ຂອງຕົນຢ່າງເຂັ້ມງວດ.

ມາດຕາ 5 ຜົນສັກສິດ.

ມະຕິສະບັບນີ້ ມີຜົນສັກສິດນັບແຕ່ວັນລົງລາຍເຊັນ ເປັນຕົ້ນໄປ.



ເພັງນິລັນ ຄຳພັນເພັງ